

## पंतनगर किसान मेले की तैयारियाँ जोरों पर

पंतनगर। 30 सितम्बर, 2009। पंतनगर विश्वविद्यालय का प्रसिद्ध किसान मेला 9-12 अक्टूबर, 2009 को आयोजित किया जा रहा है। इस मेले में किसानों को विभिन्न फसलों एवं सब्जियों के नवीनतम पद्धति से लगाये गये प्रदर्शनों का अवलोकन कराया जायेगा तथा आने वाली रबी की फसलों व सब्जियों की अधिक उपज देने वाली प्रजातियों के प्रमाणित तथा आधारीय बीज एवं फल वृक्षों के पौधे भी उपलब्ध कराये जायेंगे।

मेले में विश्वविद्यालय के विभिन्न महाविद्यालयों के साथ-साथ राष्ट्रीय स्तर की फर्मों द्वारा कृषि से सम्बन्धित अपने उत्पादों के बारे में सभी प्रकार की जानकारी उपलब्ध कराने के लिए स्टाल लगाये जायेंगे तथा राष्ट्रीयकृत बैंकों एवं बीमा कम्पनियों द्वारा किसानों को ऋण एवं फसल सम्बन्धी सुविधाओं के बारे में जानकारी भी दी जायेगी। इस अवसर पर विश्वविद्यालय द्वारा प्रकाशित साहित्य भी 40 प्रतिशत की विशेष छूट पर उपलब्ध रहेगा। वैज्ञानिकों द्वारा किसानों की समस्याओं के समाधान हेतु कृषि गोष्ठी व विशेष व्याख्यान माला आयोजित की जायेंगी।

विश्वविद्यालय में मेले की तैयारी जोर-शोर से चल रही है। पड़ोसी देश नेपाल एवं देश के विभिन्न राज्यों जैसे उत्तर प्रदेश, बिहार, मध्य प्रदेश, हिमाचल प्रदेश, में स्थित कृषि सम्बन्धी फर्मों एवं कृषि विश्वविद्यालयों को स्टाल लगाने हेतु आमंत्रित किया जा चुका है तथा आस-पास के क्षेत्रों जैसे काशीपुर, दिल्ली, बरेली, किच्छा, हल्द्वानी, अल्मोड़ा, पिथौरागढ़ एवं गढ़वाल मण्डल के क्षेत्रों में किसानों, ग्राम प्रधानों, ब्लाक प्रमुख, खण्ड विकास अधिकारी, जिला सूचना अधिकारी, जिला उद्यान अधिकारियों के साथ-साथ सरकारी एवं गैर-सरकारी उपक्रमों से भी व्यक्तिगत स्तर पर सम्पर्क कर मेले की सूचना दी जा रही है। समाचार पत्रों में विज्ञापन के द्वारा भी दूर-दराज के क्षेत्रों तक सूचना पहुँचायी जा रही है ताकि अधिक से अधिक किसान व कृषि उद्यमी इस मेले से लाभान्वित हो सकें।